


<p>عورت کا حق ملکیت اسلامی تعلیمات کی روشنی میں</p> <p><b>Women's right to property in the light of Islamic teachings</b></p>	
<p><b>Dr. Muhammad Naseer</b></p>	
<p>Assistant Professor D.I Khan Ghomal University of KPK</p>	
<p>Email: <a href="mailto:m.naseer7119@gmail.com">m.naseer7119@gmail.com</a></p>	
<p><b>To cite this article:</b></p> <p>Dr. Muhammad Naseer . (2021). Urdu , Issn no : 2790-0460</p> <p>عورت کا حق ملکیت اسلامی تعلیمات کی روشنی میں</p> <p>Women's right to property in the light of Islamic teachings</p> <p><i>Albahis: Journal of Islamic Sciences Research, 1(2), 1–13. Retrieved from <a href="https://brijsr.com/index.php/brijsr/article/view/14">https://brijsr.com/index.php/brijsr/article/view/14</a></i></p>	
	 <p>Attribution-NonCommercial-ShareAlike 4.0 International (CC BY-NC-SA 4.0)</p>  

## عورت کا حق ملکیت اسلامی تعلیمات کی روشنی میں

### Women's right to property in the light of Islamic teachings

#### Abstract

Islam is a religion of nature . Islam provides complete guidance in all spheres of human life . Allah , the Lord of the worlds , has kept one human being in need of another human being and has not kept anyone in need . The selfless being is only the essence of God . Allah has continued a series of rights and duties among human beings from which man cannot get rid of for life . It is important for every human being to perform his duties in a good way . One man's duty is another man's right . When every human being fulfill his duty , all human beings will have equal rights . In the books of jurisprudence has shed light on the rights of women and their property rights in detail. In our society , women should have full rights sometimes women are deprived of their rights . I have emphasized in my article “ Women's Right to Property in the Light of Islamic Teachings ” that women should be given their rights . The money that women earn through hardwork or the wealth they have should be considered as the property of women .

**Keywords :** Quranic verses , property , rights , women , society , responsibility

کلیدی الفاظ: قرآنی آیات، جائیداد، حقوق، عورت، معاشرہ، ذمہ داری

تمہید:

اسلام دین فطرت ہے، اسلام انسانوں کی زندگی کے تمام شعبہ جات میں مکمل رہنمائی فراہم کرتا ہے۔ اللہ رب العلمین نے ایک انسان کو دوسرے انسان کا محتاج رکھا ہے کسی کو بے نیاز نہیں رکھا۔ بے نیاز ذات صرف خدا کی ذات ہے۔ اللہ نے انسانوں کے درمیان حقوق و فرائض کا ایک ایسا سلسلہ جاری رکھا ہے جس سے انسان زندگی بھر چھٹکارا حاصل نہیں کر سکتا۔ ہر انسان کے لیے ضروری ہے کہ وہ اپنے فرائض اچھے طریقے سے ادا کرے۔ ایک انسان کا فرض دوسرے انسان کا حق ہوتا ہے جب ہر انسان اپنا فرض ادا کرے گا تو تمام انسانوں کو یکساں حقوق میسر آجائیں گے۔

سابقہ کام کا جائزہ:

عورت کا حق ملکیت اسلامی تعلیمات کی روشنی میں، حوالے سے باقاعدہ طور پر کوئی مقالہ ہماری نظر سے نہیں گزرا، البتہ فقہ و قانون کی کتابوں میں عورت کی ملکیت کے حوالے سے بات چیت کی گئی ہے۔ جن کا ماخذ آیات قرآنی کے ساتھ ساتھ مختلف کتب احادیث ہیں، جن کی روشنی میں فقہ کرام نے عورتوں کے حقوق اور ان کے حق ملکیت پر تفصیل سے روشنی ڈالی ہے۔

ملکیت کی تعریف:

مال اور ملکیت ایک ہی سکہ کے دو رخ ہیں۔ مال میں تصرف انسان کو ملکیت کے سبب حاصل ہوتا ہے۔ ہر چیز کا مالک حقیقی، اللہ رب العلمین ہے اور اس کے ہی فضل سے انسان سامان زینت کا مالک بنا ہے اس لیے انسان کو حق انتفاع کی وجہ سے مجازاً مالک کہا جاتا ہے۔ شرح وقایہ میں ملکیت کی تعریف ان الفاظ میں بیان کی گئی ہے: و اما الملك فهو اتصال شرعی بین الانسان و بین شیء یكون مطلقاً لتصرفه فيه و حاجزاً عن تصرف الغير فيه۔<sup>1</sup> شریعت میں ملک اس تعلق کا نام ہے جو ایک انسان اور اس چیز کے درمیان واقع ہوتا ہے جو انسان کے قطعی اختیار اور اقتدار میں ہوتی ہے اور جس میں دوسرے شخص کو اختیار یا انتقال کا حق نہیں ہوتا۔"

ملکیت کے ذرائع:

کسی انسان کو مال، زمین یا جائیداد کے مالکانہ حقوق درج ذیل تین طریقوں سے حاصل ہوتے ہیں:

1- کسی شخص کو وراثت یا بطور تحفہ دوسرے فرد کی جانب سے مال یا جائیداد حاصل ہو جائے۔

2- کوئی شخص کسی چیز کو قیمتاً خرید لے۔

3- کوئی شخص اپنی محنت سے کسی چیز کو حاصل کر کے اس کا مالک بن جائے۔

جہاں تک عورت کے حق ملکیت کا تعلق ہے تو اس کی درج ذیل صورتیں ہو سکتی ہیں:

1- والد، والدہ، بھائی یا شوہر یا کسی عزیز کی وصیت کی وجہ جو، مال، جائیداد یا رقم کسی عورت کو ملے۔

2- والد یا شوہر کی وراثت میں سے جو حصہ، مال، جائیداد یا رقم کسی عورت کو ملے۔

3- شوہر کی جانب سے ملنے والی، مہر کی رقم یا سامان زیورات کی صورت میں کسی عورت کو بحیثیت بیوی ملے۔

<sup>1</sup> - شرح الوقایہ، کتاب الخلق، ج:3، مؤسسۃ الوراق، عمان، سن ندارد، ص 165

4- شادی کے موقع پر شوہر اور عزیز واقارب کی جانب سے ملنے والے تحائف وغیرہ یا جو آج کل عورت کو میکے سے جو سامان بنام جہیز دیا جا رہا ہے وہ بھی عورت کی ملکیت میں کہلائے گا۔

قرآن مجید نے مال کے حوالے سے جو پہلا اصول متعین کیا ہے وہ یہ ہے: **وَلَا تَأْكُلُوا أَمْوَالَكُم بَيْنَكُم بِالْبَاطِلِ وَتُدْلُوا بِهَا إِلَى الْحُكَّامِ لِيَأْكُلُوا فَرِيقًا مِّنْ أَمْوَالِ النَّاسِ بِالْإِثْمِ وَأَنْتُمْ تَعْلَمُونَ**۔<sup>2</sup> اور ایک دوسرے کا مال ناحق نہ کھاؤ اور نہ اس کو حاکموں کے پاس (بطور رشوت) پہنچاؤ تاکہ لوگوں کے مال کا کچھ حصہ ناجائز طور پر کھا جاؤ اور تم علم رکھتے ہو۔"

علامہ قرطبی آیت مذکورہ کے تحت رقم طراز ہیں: **من اخذ مال غيره لاعلى وجه اذن الشرع، فقد اكله بالباطل، ومن الاكل بالباطل ان يقضى القاضى لك وانت تعلم انك مبطل، فالحرام لا يصير حلالا بقضاء القاضى، لانه انما يقضى بالظاهر**۔<sup>3</sup> "جس شخص نے کسی کا مال غیر شرعی طریقے سے لیا تو اس نے وہ باطل طریقے سے کھایا، اور وہ مال بھی باطل شمار ہوگا جس کا فیصلہ قاضی تمہارے حق میں کردے حالانکہ تمہیں معلوم ہے کہ تم ناحق لے رہے ہو۔ اسی طرح قاضی کا فیصلہ کسی حرام کو حلال نہیں کر سکتا کیونکہ قاضی ظاہر کے متعلق فیصلہ کرتا ہے۔"

ایک اور مقام پر ارشاد ہوا: **يَا أَيُّهَا الَّذِينَ آمَنُوا لَا تَأْكُلُوا أَمْوَالَكُم بَيْنَكُم بِالْبَاطِلِ إِلَّا أَنْ تَكُونَ تِجَارَةً عَن تَرَاضٍ مِّنْكُمْ**۔<sup>4</sup> "اے لوگوں جو مان گئے ہو! نہ کھاؤ اپنے مال آپس میں باطل طریقے سے مگر یہ کہ تمہاری باہمی رضامندی سے تجارت ہو۔"

علامہ قرطبی، باطل کی تعریف اس طرح بیان کرتے ہیں "الباطل في كلام العرب: خلاف الحق، ومعناه الزائل"۔<sup>5</sup> "کلام عرب میں حق کے خلاف کو باطل کہتے ہیں اور اس کا معنی زائل کرنا ہے۔" یعنی علامہ قرطبی کے بقول باطل وہ ہے جس کا جانا، زوال پذیر ہونا یا زائل ہونا طے ہو چکا ہو۔

### حق - ملکیت:

مال و جائیداد کی خرید و فروخت میں اسلام نے مرد و عورت کو مساوی حقوق دیئے ہیں۔ وہ چاہے اپنا مال رہن رکھیں، کسی کو ورثے میں دیں، فروخت کریں یا اس کے ذریعے کاروبار کر کے میں مزید اضافے کا ذریعہ بنائیں یا اس کو اپنی ضروریات پوری کرنے میں صرف کریں۔

اللہ رب العلمین کا فرمان ہے: **لِلرِّجَالِ نَصِيبٌ مِّمَّا تَرَكَ الْوَالِدَانِ وَالْأَقْرَبُونَ وَلِلنِّسَاءِ نَصِيبٌ مِّمَّا تَرَكَ الْوَالِدَانِ وَالْأَقْرَبُونَ مِمَّا قَلَّ مِنْهُ أَوْ كَثُرَ نَصِيبًا مَّفْرُوضًا**۔<sup>6</sup> "جو مال والدین اور اقارب چھوڑ کر وفات کرجائیں کم ہو یا زیادہ اس میں مردوں کا حصہ ہے اور عورتوں کا بھی، یہ حصے مقرر کیے ہوئے ہیں۔"

ایک اور مقام پر ارشاد ہے:

<sup>2</sup> - القرآن 2 : 188

<sup>3</sup> - قرطبی، محمد بن احمد بن ابی بکر، الجامع لاحکام القرآن (بیروت، مؤسسة الرسالہ، 1427ھ) ج 3، ص 223

<sup>4</sup> - القرآن 4 : 37

<sup>5</sup> - قرطبی، محمد بن احمد بن ابی بکر، الجامع الاحکام القرآن (بیروت، مؤسسة الرسالہ، 1427ھ) ج 2، ص 20

<sup>6</sup> - القرآن 4 : 7

لِلرِّجَالِ نَصِيبٌ مِّمَّا كَتَبْنَا لِلنِّسَاءِ نَصِيبٌ مِّمَّا كَتَبْنَا لِرِجَالِكُمْ. 7 "جو مردوں نے کمایا وہ ان کا ہے اور جو عورتوں نے کمایا وہ ان کا ہے۔"

مہر کے لیے قرآنی اصلاحات:

قرآن مجید میں عورت کا مہر جو نکاح کے وقت مقرر کیا جاتا ہے اس کے لیے درج ذیل اصلاحات استعمال کی گئی ہیں۔

صدقہ:

مہر کے لیے قرآن مجید میں صدقہ کی اصطلاح بھی استعمال کی گئی ہے۔ یہ اصطلاح، صَدُقْتِنَّ، کے صیغے کی صورت میں قرآن مجید میں ایک مرتبہ وارد ہوئی ہے۔ آیت قرآنی ملاحظہ کیجیے: وَأَتُوا النِّسَاءَ صَدُقَاتِهِنَّ نِحْلَةً. 8 "اور عورتوں کو ان کے مہر خوش دلی کے ساتھ (اخلاقی فرض جانتے ہوئے) ادا کرو۔"

اجر:

مہر کے لیے قرآن مجید میں اجر کی اصطلاح بھی استعمال کی گئی ہے۔ یہ اصطلاح "أُجُورُهُنَّ" کے الفاظ چھ مرتبہ، سورۃ النساء (4) کی آیت نمبر: 24 اور 25، سورۃ المائدہ (5) کی آیت نمبر: 5، سورۃ الاحزاب (33) کی آیت نمبر: 50، سورۃ الممتحنہ (60) کی آیت نمبر: 10، اور سورۃ الطلاق (65) کی آیت نمبر: 6، میں آیا ہے۔ ایک مقام پر ارشاد ہوا: فَمَا اسْتَبْتَعْتُمْ بِهِ مِنْهُنَّ فَآتُوهُنَّ أُجُورَهُنَّ فَرِيضَةً. 9 "پس تم نے جو ان سے لطف اٹھایا ہے تو ان کو ان کے مہر فرض جانتے ہوئے ادا کرو۔"

اسی طرح ایک اور مقام پر ارشاد فرمایا: وَأَتُوهُنَّ أُجُورَهُنَّ بِالْمَعْرُوفِ. 10 "معروف طریقے سے ان کے مہر ادا کرو۔"

فرض:

مہر کے لیے "فَرِيضَةً" کی اصطلاح، سورۃ البقرہ (2) کی آیت نمبر 236، اور 237، میں وارد ہوئی ہے۔ ایک مقام پر ارشاد ہوا: لَا جُنَاحَ عَلَيْكُمْ إِنْ طَلَقْتُمْ النِّسَاءَ مَا لَمْ مَسُوهُنَّ أَوْ تَفَرَّضُوا لَهُنَّ فَرِيضَةً. 11 "اور تم پر کوئی گناہ نہیں اگر تم عورتوں کو طلاق دو جب کہ تم نے انہیں ہاتھ نہ لگایا ہو، یا ان کے لیے مہر مقرر نہ کیا ہو۔"

قنطار:

اگر مرد پہلی بیوی کو چھوڑ کر کسی اور عورت کو اپنے عقد میں لانا چاہے تو اس کے لیے حکم ہے کہ وہ پہلی بیوی کو دیا ہوا مال واپس نہ لے۔

اللہ رب العلمین کا ارشاد ہے: وَإِنْ أَرَدْتُمْ اسْتِبْدَالَ زَوْجٍ مَّكَانَ زَوْجٍ وَآتَيْتُمْ إِحْدَاهُنَّ قِنْطَارًا فَلَا تَأْخُذُوا مِنْهُ شَيْئًا أَتَأْخُذُونَ بِهَتَّانَ وَالْمَأْمُوسَاتِ. وَكَيْفَ تَأْخُذُونَ وَقَدْ أَقْضَى بَعْضُكُمْ إِلَى بَعْضٍ وَأَخَذْنَ مِنْكُمْ مِيثَاقًا غَلِيظًا. 12

7 - القرآن 4 : 3

8 - القرآن 4 : 4

9 - القرآن 4 : 24

10 - القرآن 4 : 25

11 - القرآن 2 : 236

"اور اگر تم ایک بیوی کو چھوڑ کر دوسری بیوی رکھنا چاہو اور پہلی بیوی کو بہت سا مال دے چکے ہو تو اس میں سے کچھ مت لینا، بھلا تم ناجائز طور پر اور صریح ظلم سے اپنا مال اس سے واپس لوگے؟ اور تم دیا ہوا مال کیونکر واپس لے سکتے ہو جب کہ تم ایک دوسرے کے ساتھ صحبت کر چکے ہو اور وہ تم سے عہدِ واثق بھی لے چکی ہیں۔"

امام رازی لفظ "فَنظَار" کے حوالے سے لکھتے ہیں کہ: "القنطار المال العظیم۔"<sup>13</sup> "قنطار سے مراد مال کے انبار ہیں۔" اور کہا کہ: "القنطار مال کثیر۔" یعنی "فَنظَار" سے مراد مال کثیر ہے۔

نیز عورت کو یہ حق حاصل ہے کہ وہ اپنے شوہر کی مالی استطاعت کو مد نظر رکھتے ہوئے نان و نفقہ کے اخراجات اور مناسب خوشحال زندگی طلب کر سکتی ہے۔

### بعد از نکاح عورت کی ملکیت:

مرد عورت کو اپنے نکاح میں لا کر اس کو اپنے ساتھ رکھتا ہے، اور اس کی مالی ضروریات کو پورا کرتا ہے۔ بعض لوگ یہ سمجھتے ہیں کہ عورت اپنے میکے سے جو لائی ہے وہ اس کا ہے مرد کی جائیداد میں اس کا کوئی حصہ نہیں ہے صرف مرد اس کو جتنا دے دے وہ اسی کی مالک ہے۔ خلع کی صورت میں شوہر کو مہر واپس مل جاتا ہے بشرطیہ کہ وہ ادا کر چکا ہو ورنہ از روئے معاشرہ حق مہر ادا کرنے کا رواج نہیں رہا ہے۔ بلکہ اگر کوئی شریف النفس، مہر کسی گواہ کے بغیر اپنی بیوی کو ادا کر دے اور پھر خدا نخواستہ کسی وجہ سے وہ اپنی بیوی کو طلاق دے دے اور کیس عدالت میں پہنچ جائے اور عورت مہر لے کر مکر جائے، آدمی کے پاس کوئی ثبوت نہ ہو تو عدالت مرد کو جھوٹا قرار دے کے دوبارہ مہر کی رقم ادا کرنے کا حکم دیتی ہے۔ کراچی شہری ضلع وسطیٰ کی فیملی عدالت نمبر 14، میں ایک ایسا کیس ریکارڈ کیا گیا ہے جس کا کیس نمبر: 817/2014 ہے۔ ایسے کیسز میں عورت بظاہر ظالم نظر آتی ہے لیکن اس کے پس پشت اس کے باپ، بھائی، چچا، ماموں یا کسی دوسرے مرد کا ہی ہاتھ ہوتا ہے۔ ایک صاحب کو ہم نے موبائیل فون پر ایک شادی شدہ عورت سے یہ کہتے سنا کہ "تو اپنے میاں سے طلاق لے لے پھر ہم کورٹ میرج کر لیں گے۔" ابھی حال ہی میں پاکستانی پرائیویٹ ٹی وی چینل، اے آر وائی ڈیجیٹل، کی پیشکش، ڈرامہ سیریل "میرے پاس تم ہو" (جس کی آخری قسط سنیما میں نمائش کے لیے پیش کی گئی تھی) میں بھی کچھ اسی طرح کی کہانی دکھائی گئی ہے۔

دیہی علاقوں میں عورت اکثر مظلوم ہی ہوتی ہے۔ نہ اس کے جذبات کا خیال کیا جاتا ہے اور نہ ہی اس کی پسند کا۔ مہر نہ دینے کے برابر مقرر کیا جاتا ہے اور وہ ادا بھی نہیں کیا جاتا۔ یہ صورت حال خصوصی طور پر سندھ اور پنجاب کے دیہی علاقوں میں ریکارڈ کی گئی ہے۔ جس کو فلموں، ڈراموں، ٹی وی خبروں میں دیکھا جاتا ہے اور اخبارات و جرائد میں ایسے واقعات کا ذکر بھی کیا جاتا ہے۔ اس طرح کے واقعات حقوقِ انسانی کی تنظیمیں کے توسل سے عدالتوں میں دائر ہوتے ہیں۔ اس سلسلے میں محترمہ اسماء جہانگیر مرحومہ نے بہت کام کیا ہے۔ علماء کرام سے بھی ایسے مسائل کا ذکر کیا جاتا ہے اور اس کے حل کے لیے رائے بھی لی جاتی ہے کہ شریعت کا اس بارے میں کیا حکم ہے۔ دیہاتی علاقوں میں یہ بھی دیکھنے میں آیا ہے کہ عورتیں گھر کے کام کاج، کے ساتھ کھیتوں اور بھٹیوں میں کام بھی کرتی ہیں بچوں کی

<sup>12</sup> - القرآن 4: 20-21

<sup>13</sup> - رازی فخر الدین، ضیاء الدین عمر، تفسیر مفتاح الغیب، دار الفکر، بیروت، 1981ء، ج 10، ص 13

<sup>14</sup> - رازی تفسیر مفتاح الغیب، دار الفکر، بیروت، 1981ء، ج 7، ص 212

پرورش کرتی ہیں اور رات کے اوقات میں اپنے شوہر کی خدمت بھی کرتی ہیں بلکہ جب زچگی کے دن قریب ہوتے ہیں ان ایام میں بھی اسے کام سے چھٹی بھی نہیں ملتی۔

جہاں شادی وٹہ سٹہ (Swap marriages) کی صورت میں ہوتی ہے تو وہاں عورت کے تقریباً اکثر حقوق پامال ہوتے ہیں۔ جو طاقت ور ہوتا ہے اس کا راج چلتا ہے اس صورت حال میں دونوں یا ایک عورت ضرور ہستی ہے۔

جولوگ عورت کو خرید کر اپنی زوجیت میں لاتے ہیں یا عورت کسی لڑائی جھگڑے یا قتل میں صلح کے فیصلے کے طور پر بیابھی جاتی ہے تو ایسی صورت میں عورت کی مظلومیت بام عروج پر پہنچ جاتی ہے۔ کیا مذکورہ صورتوں میں عورت کو مرد کی طرف سے مہر اور تحائف دینے کی امید رکھی جاسکتی ہے؟

عورت کے مہر غضب کرنے کا دستور زمانہ جاہلیت سے ہی چلا آرہا ہے بعض لوگ اپنی لڑکیوں کا نکاح کرانے کے بعد ان کا مہر خود ہی لے لیتے تھے اور لڑکی کو نہیں دیتے تھے۔ جب کہ نکاح شغار (وٹہ سٹہ / swap marriages) کی صورت میں تو بہن بیٹیوں کا بغیر مہر مقرر کرنے کے صرف تبادلہ ہوتا تھا۔

عہد حاضر میں بھی عورت کو خرید کر یا شغار کی صورت میں نکاح کا رواج بالخصوص ہمارے دیہی اور مضافاتی علاقوں اور کچی آبادیوں میں کسی نہ کسی طرح سے جاری ہے۔ قرآن مجید نے وضاحت کے ساتھ جاہلیت کی رسم و رواج کو باطل قرار دیا ہے۔ سیدنا عمر بن خطابؓ نے زمانہ جاہلیت کے عرب معاشرے میں عورتوں کی قدر و وقعت بایں الفاظ بیان کی ہے: **واللہ ان کنافی الجاہلیۃ مانعدللنساء امراحتی انزل اللہ فیہن ما انزل وقسم لهن ما قسم۔**<sup>15</sup> "اللہ کی قسم! ہم دور جاہلیت میں عورتوں کو کوئی حیثیت نہیں دیتے تھے۔ یہاں تک کہ اللہ نے ان کے بارے میں اپنے احکامات نازل کیے اور ان کے لیے جو کچھ حصہ مقرر کرنا تھا مقرر کیا۔"

طلاق، خلع یا تنبیخ نکاح کی صورت میں عورت اپنے شوہر کے گھر سے صرف اپنی ذات لے کر آتی ہے جب کہ اکثر صورتوں میں وہ اپنی عزت، اپنا وقار اور اپنی تمام مادی چیزیں شوہر کے گھر چھوڑ آنے پر مجبور ہوتی ہے۔ بعض اوقات ایسا بھی ہوا ہے کہ مرد بغیر طلاق کے اپنی بیوی کو اکیلے یا بچوں کے ساتھ گھر سے نکال دیتا ہے، نہ اس کو خرچ دیتا ہے، نہ ہی اپنی اولاد کے لیے خرچہ دیتا ہے۔ بالخصوص ایسا دیہی علاقوں میں ہوتا ہے۔ خاندان کے دباؤ کی وجہ سے کوئی عورت عدالت سے انصاف مانگنے کے لیے ہمت نہیں کرتی۔ لیکن عصر حاضر میں فلاحی اور حقوق انسانی کی تنظیمیں فعال ہو گئی ہیں جو اس سلسلے میں اہم کردار ادا کر رہے ہیں بلکہ بعض اوقات مردوں کے ساتھ زیادتی بھی ہو جاتی ہے۔ الغرض معاشرتی سطح پر مرد کے ذہن میں یہ بات ڈال دی گئی ہے کہ عورت نکاح کے بعد مرد کی مملوکہ بن جاتی ہے۔ اب مرد اس کے ساتھ جو چاہے سلوک روا رکھے اور اس پر اپنی ہر طرح سے اپنی برتری قائم رکھے۔ اس کے برعکس اللہ کے دین میں شادی شدہ مرد و عورت کے حقوق مساوی ہیں اور اسی صورت میں زوجین پرسکون گزار سکتے ہیں دین میں نکاح کا حقیقی مقصد بھی یہی ہے۔ اس صورت میں مرد ملکیت کا دعویٰ درست نہیں ہوگا اور نہ ہی نکاح کے بعد عورت اپنے تمام حقوق کھو بیٹھے گی۔

<sup>15</sup> - قشیری، مسلم بن حجاج، صحیح مسلم، قدیمی کتب خانہ، کراچی، 1956ء، کتاب الطلاق، باب ان تجتہ امراتہ لایکون طلاقاً الا بالنیہج 1، ص 481

ہم چاہتے ہیں کہ ہمارے معاشرے میں خواتین کے ساتھ ہونے والے ظلم اور اسلام کی اس کھلی ہوئی مخالفت کا سد باب ہونا چاہیے۔ اور زوجین کو اسلامی احکامات کے مطابق زندگی بسر کرنے کی ہدایت کرنی چاہیے تاکہ وہ اپنے حقوق و فرائض جان لیں تاکہ خاندان میں کسی طرح کا انتشار پیدا نہ ہو۔ جب وہ دونوں مل کر ایک ہو گئے ہیں۔ دونوں ایک دوسرے کا لباس ہیں اور دونوں کے مفادات ایک ہو گئے ہیں تو یہ ضروری ہے کہ ان کے حقوق بھی مساوی ہوں۔

### زوجین کی علیحدگی کی صورت میں ملکیت کی تقسیم:

نکاح کے ذریعے زوجین کے مابین مشترکہ مقاصد کا عقد ہوتا ہے۔ لیکن بعض کے ساتھ، متعدد وجوہات ایسی بھی ہوجاتی ہیں کہ جن کی وجہ سے میاں بیوی نکاح کے مقاصد اور ذمہ داریوں کی انجام دہی میں ناکام ہوجاتے ہیں تو ایسی صورت میں ان دونوں کو شرعی، قانونی اور اخلاقی اصول و نظریات کی روشنی میں ایک دوسرے سے علیحدگی کا حق ہے۔ مرد کے پاس طلاق دینے اور عورت کے پاس خلع لینے کا حق موجود ہے۔ ہمارے معاشرے میں عام طور پر زوجین میں علیحدگی کی یہی دو صورتیں ہیں۔ الغرض کسی بھی سبب زوجین میں علیحدگی ہوتی ہے تو ان دونوں میں ملکیت کی تقسیم کس طرح ہوگی؟

شوہر کی جانب سے رشتہ ازدواج ختم کرنے کا نام طلاق ہے۔ جب کہ زوجہ کی خواہش پر عقد نکاح سے آزادی کے جانے کا نام خلع ہے۔ شرعاً خلع کا مفہوم یہ ہے کہ شوہر اپنی زوجہ سے مال لے کر اپنی بیوی کی خواہش اور درخواست پر اپنے نکاح سے آزاد کر دے۔ طلاق دینے کی صورت میں مرد عورت سے کچھ واپس نہیں لے گا۔

اللہ رب العلمین کا فرمان ہے: **وَلَا يَجِلُّ لَكُمْ أَنْ تَأْخُذُوا بِمَا آتَيْتُمُوهُنَّ مِمَّا بَيْنَ يَدَيْكُمْ لَعْنَةً**۔<sup>16</sup> "اور جائز نہیں تمہارے لیے کہ لو تم اس سے جو تم نے دیا ہے انہیں کچھ بھی۔"

اسی طرح اگر شوہر عورت پر ظلم و زیادتی کرتا ہو یا مارتا پینٹتا ہو اور اس کو طلاق بھی نہ دیتا ہو تو ایسی صورت میں عورت مرد سے اپنی جان چھڑانے کے لیے اسے کچھ دے دے۔

اللہ رب العلمین کا فرمان ہے: **فَلَا جُنَاحَ عَلَيْهِمَا فِيمَا افْتَدَتْ بِهِ**۔<sup>17</sup> "تو کوئی حرج نہیں ان پر کہ عورت کچھ فدیہ دے کر جان چھڑا لے۔"

جسٹس پیر محمد کرم شاہ الازہری آیت مذکورہ کے تحت رقم طراز ہیں "فقہاء احناف نے تصریح فرمائی ہے کہ اگر زیادتی خاوند کی طرف سے ہے تو اسے خلع کرتے وقت بیوی سے کچھ لینا مناسب نہیں اور اگر زیادتی بیوی کی طرف سے ہے تو جتنا اس نے بیوی کو دیا تھا اتنا لینا اسے مباح ہے اور اس سے زیادہ لینا مکروہ ہے۔ اور بعض دیگر علماء نے کہا ہے کہ زیادہ بھی لے سکتا ہے۔"<sup>18</sup>

جیسا کہ اہلیانِ پاکستان، ہندو بنگال کے تعامل سے ثابت ہوتا ہے کہ عورت گھر کے تقریباً تمام کام کرتی ہے اور اس کام کی قیمت اقتصادی اعتبار سے مرد کی کمائی سے کم نہیں ہوتی، لیکن معاشرہ اس کا اعتراف نہیں کرتا بلکہ رسم و رواج کے ذریعے اسے دبانے کی بھرپور کوشش کرتا ہے اور اگر وہ کہیں کام کاج بھی کرتی ہے تب بھی وہ خوف کا شکار رہتی ہے کہ کہیں اس کا شوہر اس کو طلاق نہ دے دے یا یونہی

<sup>16</sup> - القرآن 2: 229

<sup>17</sup> - القرآن 2: 229

<sup>18</sup> - الازہری، پیر محمد کرم شاہ، ضیاء القرآن، ضیاء القرآن پبلیکیشنز، لاہور، 1995ء، ج 1، ص 158

چھوڑ دے اور اگر کسی عورت کا شوہر فوت ہو جاتا ہے اور کوئی اولاد بھی نہیں ہوتی تو اور شوہر کوئی وصیت بھی نہیں کر پاتا کیوں کہ ہمارے معاشرے میں اس کا رجحان نہیں تو ایسی صورت میں عورت کو کسی بھی وقت یا کم از کم چار ماہ دس دن کے بعد گھر سے نکال دیا جاتا ہے۔ اس کے بعد ہمارے معاشرے میں بالخصوص دیہی اور پسماندہ علاقوں کی عورت تقریباً ہر طرح کی ملکیت سے محروم رہتی ہے۔ ہر طرح کی جائیداد پر اس کا قبضہ نہیں ہوتا ہے یہاں تک کہ عورت بطور جہیز میں جو اپنے باپ کے گھر سے لے کر آتی ہے اس کو وہ بھی واپس نہیں دیا جاتا ہے۔ شادی کے موقع پر جو بھی تحائف ملتے ہیں، وہ بھی مرد اور اس کے گھر والوں کی ملکیت کہلاتے ہیں۔ صرف یہی نہیں بلکہ جو عورتیں کھیتوں، فیکٹریوں اور کارخانوں میں کام کرتی ہیں یا گھروں میں خدمات انجام دیتی ہیں وہ اس کمائی سے بھی محروم رہتی ہیں۔

ہمیں اس بات کو بخوبی سمجھنا چاہیے کہ عورت کے بغیر نہ عائلی زندگی کی بنیاد پڑ سکتی ہے اور نہ ہی نسل انسانی کا سلسلہ جاری رہ سکتا ہے۔ اور عدل کا تقاضا ہے کہ اسلام نے عورتوں کے جو حقوق متعین کیے ہیں ان کو پروان چڑھایا جائے۔ اللہ کے رسول ﷺ نے خطبہ حجۃ الوداع کے موقع پر عورتوں کے حقوق کے متعلق ارشاد فرمایا: فاتقوا اللہ فی النساء وانکم اخذتموهن بامان اللہ واستحللتم فروجهن بکلمۃ اللہ۔ ولهن علیکم رزقهن وکسوتهن بالمعروف۔<sup>19</sup> "اے لوگو عورتوں کے حقوق اور ان کے ساتھ برتاؤ کے بارے میں خدا سے ڈرو، اس لیے کہ تم نے ان کو اللہ کی امانت کے طور پر لیا ہے اور اللہ کے حکم اور اس قانون کی رو سے ان کے ساتھ تمتع تمہارے لیے حلال ہوا ہے۔ اور ان کا خاص حق تم پر یہ ہے کہ اپنی استطاعت اور حیثیت کے مطابق ان کے کھانے پینے کا بندوبست کرو۔"

الغرض جو چیزیں دنیا میں مردوں کے لیے اچھی ہیں وہی عورتوں کے لیے بھی اچھی ہیں اور جو لوگ عورت کے وجود کو اپنے لیے ننگ و عار سمجھتے ہیں تو خود ان کو اپنے وجود پر غور و فکر کرنے کی ضرورت ہے۔ جب مرد اور عورت کے حقوق برابر ہیں تو ملکیت کی تقسیم کے معاملہ میں قرآنی قوانین کی پاسداری ہونی چاہیے۔ تاکہ ہمارے معاشرے کی مظلوم عورتوں کو ان کے بنیادی حقوق حاصل ہو سکیں جن سے وہ اب تک محروم ہیں۔ جب معاشی اعتبار سے مرد و عورت کے حالات ایک جیسے ہوں گے اور دونوں کو یہ احساس ہوگا کہ ان کی جائیداد مشترک ہے تو ان دونوں میں سے کوئی بھی کسی کے ناجائز دباؤ میں نہیں آسکے گا بلکہ ان دونوں کے درمیان تعلقات خوشگوار رہیں گے۔

### خلاصہء بحث :

اب تک کی بحث کا خلاصہ یہ ہے کہ ہر انسان کو اپنے فرائض ادا کرنا چاہیے۔ ایک عورت اپنا سب کچھ اپنے والدین کے گھر چھوڑ کر آتی ہے۔ وہ محبت اور احترام کی طلب گار ہوتی ہے۔ وہ چاہتی ہے کہ میرے ساتھ عزت و احترام کا برتاؤ کیا جائے۔ کسی حق سے محروم نہ کیا جائے۔ شارع نے جو حقوق متعین کیے ہیں ان کی پاسداری کی جائے۔ انسانوں جیسا برتاؤ کیا جائے۔ اور اسلام بھی یہی ہمیں یہی تعلیم دیتا ہے۔

<sup>19</sup> - قشیری، مسلم بن حجاج، صحیح مسلم، قدیمی کتب خانہ، کراچی، 1375ھ، کتاب الحج، باب حجۃ النبی ﷺ، ج 1، ص 397



This work is licensed under a [Creative Commons Attribution-NonCommercial-ShareAlike 4.0 International \(CC BY-NC-SA 4.0\)](https://creativecommons.org/licenses/by-nc-sa/4.0/)